

પ્રસાર ભારતી

સમાચાર વિભાગ, આકાશવાણી, અમદાવાદ

Date : 21-11-2024

Midday : 1.20 to 1.30

Day : Thursday

National News

આકાશવાણી સમાચાર હર્ષ લેઉઆ વાંચે છે.

- પ્રધાનમંત્રીને ગયાનાનો સર્વોચ્ચ રાષ્ટ્રીય પુરસ્કાર એનાયત: આજે ગયાનાની સંસદને સંબોધન કરશે.
- રાષ્ટ્રપતિ દ્રૌપદી મુર્મુ આજથી તેલંગાણાની બે દિવસીય મુલાકાતે
- સંરક્ષણમંત્રી રાજનાથ સિંહે આસિયાન સંરક્ષણ મંત્રીઓની બેઠકમાં જટિલ આંતરરાષ્ટ્રીય મુદ્દાઓને ઉકેલવા માટે વાતચીતની હિમાયત કરી
- રાષ્ટ્રપતિ દ્રૌપદી મુર્મુએ આજે કે સંજય મૂર્તિને ભારતના કોમ્પટ્રોલર અને ઓડિટર જનરલ પદના શપથ લેવડાવ્યા
- પુરુષોનાં ICC T20 રેન્કિંગમાં હાર્દિક પંડ્યા ઓલ રાઉન્ડર તરીકે ફરી એક વાર વિશ્વમાં પ્રથમ સ્થાને.

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

PM-GUYANA AWARD

પ્રધાનમંત્રી નરેન્દ્ર મોદીને આજે તેમની દૂરંદેશી રાજદ્વારિતા, વૈશ્વિકમંચ પર વિકાસશીલ દેશોના અધિકારોનો અવાજ ઉઠાવવા, વૈશ્વિક સમુદાયની અસાધારણ સેવા અને ભારત-ગયાના સંબંધોને મજબૂત કરવાની તેમની

પ્રતિબદ્ધતા માટે ગયાનાનો સર્વોચ્ચ રાષ્ટ્રીય પુરસ્કાર, ધ ઓર્ડર ઓફ એક્સેલન્સ એનાયત કરવામાં આવ્યો હતો.

ગયાનાના સ્ટેટ હાઉસ ખાતે આજે એક સમારોહમાં, ગયાનાના રાષ્ટ્રપતિ ડૉક્ટર મોહમ્મદ ઈરફાન અલીએ પ્રધાનમંત્રીને આ પુરસ્કાર એનાયત કર્યો હતો. પ્રધાનમંત્રીએ આ સન્માન ભારતના લોકોને અને બંને દેશોના લોકો વચ્ચેના ગાઢ ઐતિહાસિક સંબંધોને સમર્પિત કર્યું. તેમણે ભારપૂર્વક જણાવ્યું હતું કે તેમની મુલાકાત એ ભારત-ગયાના મિત્રતાને વધુ ગાઢ બનાવવા માટે ભારતની સતત પ્રતિબદ્ધતાનો પુરાવો છે. પ્રધાનમંત્રી આજે ગયાનાની સંસદને સંબોધિત કરશે. તેઓ ગયાના અને કેરેબિયન ક્ષેત્રના અગ્રણી ક્રિકેટરો સાથે પણ વાતચીત કરશે અને ભારતીય સમુદાયને પણ સંબોધશે. ગઈ કાલે ભારત અને ગયાનાએ આરોગ્ય, હાઇડ્રોકાર્બન, કૃષિ અને સંલગ્ન બાબતો સહિત અનેક ક્ષેત્રોમાં સહકાર વધારવા માટે દસ સમજૂતી કરાર પર હસ્તાક્ષર કર્યા હતા. બંને દેશો વચ્ચેનાં સહકાર અંગે પ્રધાનમંત્રી મોદીએ આ મુજબ જણાવ્યું

(બાઇટ-PM Gayana Defence)

પ્રધાનમંત્રીએ શિખર સંમેલનથી અલગ સુરિનામના પ્રમુખ ચંદ્રિકા પેરસાદ ચાન સંતોખી, ત્રિનિદાદ એન્ડ ટોબેગોના પ્રધાનમંત્રી ડૉક્ટર કિથ રોવલીને મળ્યા હતા. તેમણે ડૉક્ટર કિથ સાથે સમજૂતિપત્ર પર હસ્તાક્ષર કર્યા હતા. શ્રી મોદીએ બહામાસના પ્રધાનમંત્રી ફિલિપ બ્રેવ ડેવિસ, બાર્સાડોસના પ્રધાનમંત્રી મિયા અમોર મોટલી અને સેન્ટ લુસિયાના પ્રધાનમંત્રી ફિલિપ જે પિયર સાથે પણ મંત્રણા કરી હતી.

PRESIDENT-TELANGANA.RTF

રાષ્ટ્રપતિ દ્રૌપદી મુર્મુ આજથી તેલંગાણાની બે દિવસીય મુલાકાતે છે. તેમની મુલાકાત દરમિયાન રાષ્ટ્રપતિ આજે હૈદરાબાદમાં કોટી દીપોત્સવમ-2024માં

ભાગ લેશે. આવતીકાલે, રાષ્ટ્રપતિ મુર્મુ હૈદરાબાદમાં ચોથા આંતરરાષ્ટ્રીય સાંસ્કૃતિ મહોત્સવ લોકમંથન-2024 નું ઉદ્ઘાટન કરશે, અને રાજભવન ખાતે સંબોધન કરશે.

ઉલ્લેખનીય છે કે “લોકમંથન” કાર્યક્રમનું દેશના દક્ષિણના રાજ્યોમાં પ્રથમવાર આયોજન કરવામાં આવ્યું છે.

RAJNATH LAOS

સંરક્ષણમંત્રી રાજનાથ સિંહે આજે જણાવ્યું હતું કે, ભારતે હંમેશા જટિલ આંતરરાષ્ટ્રીય મુદ્દાઓને ઉકેલવા માટે વાતચીતની હિમાયત કરી છે. લાઓસમાં વિએન્ટિયન ખાતે 11મી આસિયાન સંરક્ષણ મંત્રીઓની મિટીંગ-પ્લસમાં બોલતા, સંરક્ષણ મંત્રીએ નિર્દેશ કર્યો કે ખુલ્લા સંદેશા વ્યવહાર અને શાંતિપૂર્ણ વાટાઘાટો માટેની આ પ્રતિબદ્ધતા સરહદ વિવાદોથી લઈને વેપાર કરારો સુધીના આંતરરાષ્ટ્રીય પડકારોની વિશાળ શ્રેણી માટે ભારતના અભિગમમાં સ્પષ્ટ છે.

તેમણે કહ્યું કે ભારત માને છે કે વૈશ્વિક સમસ્યાઓના સાચા, લાંબા ગાળાના ઉકેલો ત્યારે જ પ્રાપ્ત થઈ શકે છે જ્યારે રાષ્ટ્રો એકબીજાના દ્રષ્ટિકોણને માન આપીને રચનાત્મક રીતે જોડાય. સંરક્ષણ મંત્રીએ ભારપૂર્વક જણાવ્યું હતું કે 21મી સદી એશિયાની સદી છે.

તેમણે નોંધ્યું હતું કે ASEAN પ્રદેશ, ખાસ કરીને, સહસ્રાબ્દીઓથી ફેલાયેલા વેપાર, વાણિજ્ય અને સાંસ્કૃતિક પ્રવૃત્તિઓથી હંમેશા આર્થિક રીતે ગતિશીલ અને ધમધમતો રહ્યો છે. તેમણે ભારપૂર્વક જણાવ્યું હતું કે આજે અપનાવવામાં આવેલું સંયુક્ત નિવેદન અને આસિયાન સાથે ભારતની વ્યાપક વ્યૂહાત્મક ભાગીદારી ભવિષ્યમાં ભારત-આસિયાન ભાગીદારી માટે પાયો નાખશે.

DAY PREZ - HAREKRUSHNA MAHTAB - EARLY

રાષ્ટ્રપતિ દ્રૌપદી મુર્મુએ આજે નવી દિલ્હીમાં ઉત્કલ કેશરી, ડૉ. હરેકૃષ્ણ મહતાબને શ્રદ્ધાંજલિ અર્પણ કરી છે. ડૉ. હરેકૃષ્ણ મહતાબની 125મી જન્મજયંતિની

ઉજવણીનું ઉદ્ઘાટન કરતાં, શ્રી મુર્મુએ ડૉ. મહતાબના માનમાં વિશેષ સ્મારક ટિકિટ અને સિક્કો બહાર પાડવા પર ખુશી વ્યક્ત કરી. રાષ્ટ્રપતિએ કહ્યું કે, તે હંમેશા ડૉ. હરેકૃષ્ણ મહતાબના લખાણો અને ભાષણોથી પ્રેરિત રહ્યા છે.

ડૉ. હરેકૃષ્ણ મહતાબનો જન્મ 21 નવેમ્બર 1899ના રોજ અગરપારા, ઓડિશામાં થયો હતો. તેઓ ભારતીય ઇતિહાસમાં બહુમુખી નેતા હતા, જેઓ સ્વતંત્રતા સેનાની, રાજકારણી, ઇતિહાસકાર, લેખક, સમાજ સુધારક અને પત્રકાર તરીકે જાણીતા હતા. ડૉ. મહતાબને તેમની પ્રખર ઈચ્છાશક્તિ, નિશ્ચય અને પ્રભાવ માટે યાદ કરવામાં આવે છે, જેમણે રાજ્યના અગ્રણી નેતાઓમાંના એક તરીકે ઓળખ મેળવી હતી.

CAG-OATH

રાષ્ટ્રપતિ દ્રૌપદી મુર્મુએ આજે સવારે નવી દિલ્લીમાં રાષ્ટ્રપતિ ભવન ખાતે કે સંજય મૂર્તિને ભારતના કોમ્પટ્રોલર અને ઓડિટર જનરલ પદના શપથ લેવડાવ્યા છે. શ્રી મૂર્તિ ઓગસ્ટ 2020થી કાર્યરત ગિરીશચંદ્ર મૂર્મુનું સ્થાન લેશે. અગાઉ તેઓ શિક્ષણ મંત્રાલયમાં ઉચ્ચ શિક્ષણ વિભાગના સચિવ તરીકે કાર્યરત હતા.

MID BREAK- NEWS-REGIONAL

આ સમાચાર આપ આકાશવાણી પરથી સાંભળી રહ્યા છો. આ રાષ્ટ્રીય સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે આપ અમારા એક્સ હેન્ડલ A.I.R. ન્યૂઝ અન્ડર સ્કોર ABAD ને ફોલો કરી શકો છો.

PM-WOMEN HOCKEY

પ્રધાનમંત્રી નરેન્દ્ર મોદીએ ભારતીય મહિલા હોકી ટીમને મહિલા એશિયા ચેમ્પિયન્સ ટ્રોફી જીતવા બદલ અભિનંદન પાઠવ્યા છે. એક સોશિયલ મીડિયા પોસ્ટમાં શ્રી મોદી જણાવ્યું કે સમગ્ર ટુર્નામેન્ટ દરમિયાન ભારતીય ટીમે અભૂતપૂર્વ પ્રદર્શન કર્યું છે. તેમની સફળતા ભવિષ્યના ખેલાડીઓ માટે પ્રેરણાસ્ત્રોત બનશે.

CBSE---BOARD-EXAM.RTF

સેન્ટ્રલ બોર્ડ ઓફ સેકન્ડરી એજ્યુકેશન CBSE એ જાહેરાત કરી છે કે ધોરણ 10 અને 12 ની બોર્ડની પરીક્ષાઓ આવતા વર્ષે 15 ફેબ્રુઆરીએ લેવામાં આવશે. ધોરણ 10ની પરીક્ષા 18 માર્ચે અને ધોરણ 12ની પરીક્ષા 4 એપ્રિલે સમાપ્ત થશે. CBSE એ જણાવ્યું હતું કે ધોરણ 12 ના વિદ્યાર્થીઓ માટે પરીક્ષાની તારીખો વિવિધ પ્રવેશ પરીક્ષાઓની તારીખોને ધ્યાનમાં રાખીને નક્કી કરવામાં આવી છે.

NIA RAIDS IN JAMMU

રાષ્ટ્રીય તપાસ સંસ્થા-NIAએ ગુરુવારે જમ્મુ ડિવિઝનમાં અનેક સ્થળોએ દરોડા પાડ્યા હતા, અધિકારીઓએ જણાવ્યું હતું કે, એજન્સી દ્વારા નોંધાયેલા નવા કેસોની તપાસના ભાગરૂપે આ કાર્યવાહી કરવામાં આવી રહી છે. CRPF અને જમ્મુ કાશ્મીર પોલીસની મદદથી NIAના અધિકારીઓએ ડોડા, ઉધમપુર, કિશ્તવાડ અને રિયાસી જિલ્લામાં એક ડઝનથી વધુ સ્થળોએ દરોડા પાડ્યા હતા.

સત્તાવાર સૂત્રોએ જણાવ્યું હતું કે આ દરોડા NIA દ્વારા આતંકવાદી સંગઠનોના ઓવર-ગ્રાઉન્ડ વર્કર્સ-OGW સંબંધિત નવા કેસ અને સરહદ પારથી કેન્દ્રશાસિત પ્રદેશમાં ધૂસણખોરીના તાજેતરના કેસોના સંદર્ભમાં કરવામાં આવી રહ્યા છે. ઉલ્લેખનીય છે કે, તાજેતરમાં નિયંત્રણ રેખા-એલઓસી અને આંતરરાષ્ટ્રીય સરહદ પરથી જમ્મુ અને કાશ્મીરમાં ધૂસણખોરીનાં બનાવો વધ્યા છે. NIA જમ્મુ અને કાશ્મીરમાં આતંકવાદી પ્રવૃત્તિઓ માટે નાર્કો-આતંકવાદ અને તેમાંથી મળેલી રકમનો ઉપયોગ કરવાના કેસોની તપાસ પણ કરી રહી છે.

EC - MAHARASHTRA

મહારાષ્ટ્ર વિધાનસભાની 288 વિધાનસભા બેઠકો માટે ગઈ કાલે મતદાન શાંતિપૂર્ણ રીતે થયું હતું. મહારાષ્ટ્રમાં સરેરાશ 65.11 ટકા મતદાન નોંધાયું હતું, જે 2019માં થયેલા 61 ટકા મતદાન કરતા વધુ છે. સૌથી વધુ ગઢચિરોલી જિલ્લામાં 73.68 ટકા, જ્યારે મુંબઈ શહેરમાં સૌથી ઓછું 52.07 ટકા મતદાન નોંધાયું હતું. મહારાષ્ટ્ર વિધાનસભાની 288 બેઠકો માટે ચૂંટણી લડી રહેલા ચાર હજાર એકસો છત્રીસ ઉમેદવારોનું ભાવિ ઈવીએમમાં સીલ થઈ ગયું છે.

દરમિયાન, નાંદેડ સંસદીય બેઠક પર 62.89 ટકા મતદાન નોંધાયું હતું.

2019ની વિધાનસભા ચૂંટણીમાં ભાજપે 105 બેઠકો જીતી હતી જ્યારે શિવસેનાને 56 બેઠકો મળી હતી. વિપક્ષ કોંગ્રેસે 44 જ્યારે એનસીપીએ 54 બેઠકો મેળવી હતી. ચૂંટણીનું પરિણામ 23મી નવેમ્બરે જાહેર કરવામાં આવશે.

BORDER GAVASKAR TROPHY

ક્રિકેટમાં, લાંબા સમયથી રાહ જોવાઈ રહેલી, ભારત અને ઓસ્ટ્રેલીયા વચ્ચે રમાનારી બોર્ડર-ગાવસ્કર ટ્રોફી આવતીકાલે પર્થમાં ઓપ્ટસ સ્ટેડિયમ ખાતે શરૂ થશે. મેચ ભારતીય સમય અનુસાર સવારે સાત વાગીને 50 મિનિટે શરૂ થશે.

આવતીકાલથી શરૂ થનારી આ ટેસ્ટ શ્રેણીમાં ભારત અને ઓસ્ટ્રેલીયા વચ્ચે 5 ટેસ્ટ મેચ રમાશે. કપ્તાન રોહિત શર્મા અંગત કારણોસર પ્રથમ મેચ નહીં રમે. તેમની ગેરહાજરીમાં જસપ્રિત બુમરાહ ભારતીય ટીમનું નેતૃત્વ કરશે. ઉપરાંત ભારતીય બેટ્સમેન શુભમન ગિલ પણ ઇજાગ્રસ્ત હોવાથી પ્રથમ મેચ રમશે નહીં..

ICC T20 I RANKINGS

ICC મેન્સ T20I પ્લેયર રેન્કિંગમાં ભારતના ખેલાડી હાર્દિક પંડ્યાએ સમગ્ર વિશ્વમાં ઓલરાઉન્ડર તરીકે ફરીથી પ્રથમ સ્થાન હાંસલ કરી લીધું છે. જ્યારે બેટ્સમેનોમાં ભારતના તિલક વર્મા ત્રીજું અને સૂર્યકુમાર યાદવ ચોથું સ્થાન

મેળવતા ટોચના દસ ખેલાડીઓમાં સામેલ થયા છે. બોલરોમાં અર્શદીપ સિંહ, એન રવિ બિશ્નોઈ પણ ટોપ 10ની યાદીમાં સામેલ થઈ ગયા છે. અર્શદીપ નવમા સ્થાને જ્યારે રવિ આઠમા સ્થાને છે.

REV. BADMINTON - CHINA MASTERS

બેડમિન્ટનમાં ચીન માસ્ટર્સ 2024 સ્પર્ધામાં આજે સવારે રમાયેલી મેચમાં ભારતીય ખેલાડી અનુપમા ઉપાધ્યાયની જાપાનની નતસુકી નિદાઈરા સામે 2-0 થી પરાજય થયો છે. મહિલા સિંગલ્સ શ્રેણીમાં બે વખત ઓલિમ્પિક વિજેતા પી વી સિંધુ સિંગપોરની ટીઓ જીયા મીન સામે જ્યારે માલવિકા બંસોડ થાઈલેન્ડની સુપનિદા કેટથોંગ સામે ટકરાશે. પુરુષ સિંગલ્સની પ્રિ ક્વાર્ટર ફાઇનલમાં ભરતના લક્ષ્ય સેન ડેન્માર્કના રસમુસ ગેમકે સામે ટકરાશે. પુરુષ ડબલ્સમાં ચિરાગ શેટ્ટી અને સાત્વિક સાઈરાજની જોડી ડેન્માર્કના રસમુસ કાજેર અને ફરેડેરીક સોગાર્ડ સામે ટકરાશે.